

Men kim?!

Category: Goşgular, Kitapcy
написано kitapcy | 21 январа, 2025
Men kim?! ILMÄT GURBANOW

► Men kim?!

Men-kim?!
Men-gadymy Köneürgençli,
Gaýduwsyz ruhumyň gazabyn syzýan.
Ýene-de goşgyma atanak çekip,
Setir-setir sözlem üstüni çyzýan.
Täzeden girişýän näçenji gezek,
Ahyry janlanýar hakydam, ýadym;
Sessiz sykylyklap awuly peýkam,
Ýüregim paralap, tüwdürýär badym.
Töwerege ýaýran,
Göge göterlen,
Tozan içre güýzüň günü batmyş, eý!
Kyýamat gopdymy?
Bazar meýdany,
Bugaryp al gana ýuwlup ýatmyş eý!
Ot bilen demire öwrüldi durmuş,
Gulaklara eşdilenok nalalar.
Özün zyňjak bolýar arabalardan,
Garry-gurty, gelin-gyzlar, balalar...
Ýene wagşy sesler güýçlenýär barha,
Görýän,
Ýaram maňa berse-de hupbat.
Iň buýsançly minaranyň üstünde,
Aşak hallan atýar altyndan gupba.
Kerwensaraý lowlap ýanýar aňyrda,
Içi-daşy nagyşlanan zer bile;
Binalary kitaphanaň, metjidiň,
Ýegsan bolup ýatyr gara ýer bile.
Görýän,

Köpden bäri päki degmedik,
Saçlaryn galgadyň nowjuwan nöker;
Gylyjyn bulaýlap üzeňňä galýar,
«Kim aýdypdyr, türkmen, dyzyna çöker,
diýip» bogaz ýyrtyp,
Öňe at salýar,
Undup seren läşleriniň sanyny;
Demir donun boýap gyrmyzy gana,
Gözün açyp gurban berýär janyny.
Özgelerem soramazdan şepagat,
Merdem çykyp awusyndan, derdinden;
Söweş içre yza dönmän öldüler,
Olar ölüp, mana jeza berdiler.
Söweş meýdanyny taşlan esger dek,
Ruhum yza berip, agarýar reňkim.
Olaň mertligini beýan etmegi,
Ýene-de başaryp bilmedim,
Men-kim?! Goşgular